

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధత్తాం సదా హృది ॥

విల్లూర్ నడూదూర్ శ్రీ శ్రీనిధిస్వామి కృతిషు

॥ శ్రీరాజగోపాలవింశతిః ॥

*This document\* has been prepared by*

***Sunder Kidambi***

*with the blessings of*

శ్రీ రంగరామానుజమహాదేశికన్

**His Holiness *śrīmad āṇḍavan* of *śrīraṅgam***

---

\*This was typeset using skt, L<sup>A</sup>T<sub>E</sub>X, Itrans, and the **Tikanna** font.

శ్రీః  
శ్రీమతే రామానుజాయ నమః

## ॥ శ్రీరాజగోపాలవింశతిః ॥

కవితాజితకల్గోలికన్యకాకాంతవక్షసే ।  
కరుణాదిగుణాఢ్యాయ కమలానిధయే నమః ॥

ఆనందబృందావనకేలిలోలం  
శ్రీనందగోవృందపదానుయాయీ ।  
సానందగోవిందపదారవిందం  
ఆనందబృందావనమాతనోతు ॥ 1 ॥

మధురాసవిధే కార్ముకనగరే  
మధురాకారం కించన దైవం ।  
వినతానందనవినుతం పురతో  
వినతానందనదాయీ విభాతి ॥ 2 ॥

ధన్యతమశ్రీభీష్మకకన్యా  
మంజులదక్షిణపార్శ్వముదారం ।  
సత్యాలంకృత తదితరపార్శ్వం  
సత్యానందం వందే దేవం ॥ 3 ॥

ఆగమసురభిలమంజులకవితా  
భాసురభూసురసురభూమీరుత్ ।  
ఆసురవంచనభూరివిలాసః  
కార్ముకపురవరమురరిపురింధే ॥ 4 ॥

సకృత్సభక్తి ప్రణతిం విధాయ  
ధనుష్పూరీవల్లవవల్లభాయ ।

జనోఽత్ర యద్విందతి సంశృణుధ్వం  
జనా! మనోనందనహేతుభూతం॥ 5॥

పరాంకుశత్వం పరకాలభావం  
శ్రీవిష్ణుచిత్తత్వమతో మహత్త్వం।  
శ్రీభక్తిసారత్వమతీవ మాన్యం  
భక్తాంఘ్రిరేణుత్వపరిష్కృతం తత్॥ 6॥

ఆసాద్య సోఽయం కులశేఖరస్సన్  
యోగీంద్రవాహ్నోఽపి భవత్యవన్యాం।  
ధనుస్పూరీమాధవపాదపద్మ  
సేవాఫలం వర్ణయితుం క ఈష్టే॥ 7॥

ధనుస్పూరీందోః కచశైవలాఢ్యం  
నేత్రోరుషీనం ముఖపద్మసద్మ।  
యదంతరంగం వినతస్య జంతోః  
తతస్సరో వా న హి వా స ఏషః॥ 8॥

చించాతరుతలనిలయమునీశ్వర  
చింతావిహారణపదమేవాయం।  
కార్ముకనగరీకాలపయోదః  
చించాభక్తం కథయతి భుక్తం॥ 9॥

ధనుస్పూరీమన్మథమన్మథస్య  
సౌందర్యమాస్వాదయితుం ధరేయం।  
విచింత్య గోదేతి జనిం ప్రవేదే  
శ్రీధన్వినవ్యే నగరేఽనురూపం॥ 10॥

ధనుస్పూరం వా కిము ధన్వినవ్య  
పురన్నవ్యభూత్ ప్రాక్తనమిత్యుదీతం।

సందేహమంతః కిల శాంతమేనం  
నవ్యం పదం నామగతం విధత్తే || 11 ||

ధనుస్పూరీనాథకృతాభిలాషాం  
శ్రీవిష్ణుచిత్తస్స విలోక్య పుత్రీం |  
పదే పదే శార్ంగధనుస్సమేతం  
నిజాసు గాథాసు ముదాభిధత్తే || 12 ||

గోదానుభూత్యా సతతం భవంత్యా  
ధనుస్పూరీనాయక ఏవ గోదః |  
జాతస్వయం యన్మమ చాపి గోదః  
యతో విభాతి శ్రితపారిజాతః || 13 ||

గిరిర్గిరీశస్య ధనుః కిలాసీత్  
పుండ్రం ధనుః కస్యచిదస్య సూనోః |  
పురం ధనుః కిన్విదమస్య జాతం  
ధనుస్పూరం నామ కుతోన్యథా స్యాత్ || 14 ||

నిర్యంత్రణం పరిణమంతి న యావదేవ-  
మాక్రశ్య శార్ంగధనుషా సహితం భవంతం |  
ఆచార్యరత్నమవదత్తదిహోత్ర తం త్వా-  
మభ్యాగతం కథయతీవ ధనుస్పూరం నః || 15 ||

ఆహ శ్రుతిః ప్రణవమేవ ధనుశ్శరాంతః  
త్వాం బ్రహ్మ లక్ష్మమిహ నామ పురే తదేవం |  
తస్మాదిదం ప్రణవపట్టణమేవ మన్యే  
చిత్రం శరాసనపురే శరలక్ష్మవాసః || 16 ||

సీతామివ గోదామపి లబ్ధం కిము కామాత్  
 కించిద్ధనురస్యాం భువి సజ్యం కృతవాంస్త్యం।  
 తేనాభవదేతత్కిల నామాత్ర యథార్థం  
 మందస్మిత! మందం వద కించిన్మమ తత్త్వం॥ 17॥

కిం వా కుంభభువః కుఠారమునితో లబ్ధం ధనుస్తత్త్వయా  
 దేశేఽస్మిన్ నిహితం హితం త్రిజగతాం తస్మాద్ధనుష్పారితి।  
 నామాభూదథవా ధనుర్ధనురితి త్వన్మాతృవత్త్వన్మయే  
 మద్వంశోదితభక్తసత్తమమణౌ త్వద్వాప్యహృతేర్వా వద॥ 18॥

కరధృతనవనీతం కాలమేఘాభిరామం  
 కమలనయనమేకం కల్పకం కామితానాం।  
 కలభమివ విలోలం కాంతకల్యాణరూపం  
 కలయ హృదయ! కంచిత్ కించిదుచ్ఛానకుక్షిం॥ 19॥

నందనందనపదారవిందయోః  
 స్వందమానమకరందసేవయా।  
 తుందిలాన్ వయమమందనందధూన్  
 చాపపత్తనజనానుపాస్మహే॥ 20॥

విద్యానిధేర్వేంకటశేషసూరేః  
 కటాక్షతో యః కవిరాజరాజః।  
 స శ్రీనిధిః శ్రీనిధిరాఘవాఖ్యః  
 ధనుష్పూరీనాథనుతిం వితేనే॥ 21॥

॥ ఇతి శ్రీరాజగోపాలవింశతిః సమాప్తా ॥